

పా రు వేట

కోటయ్యకు కొడుకు వాలకమేమీ అర్థం కాలేదు. యూనిఫారం విప్పకుండా మౌనంగా పడకేసిన కొడుకును, భోజనానికి వెళ్ళేముందు పిలిచి చూచాడు. ఈశ్వరయ్య "నువ్వు తిను" అని మాత్రం అన్నాడు.

పుట్టింటికి కాన్పుకోసం పోయిన పెళ్ళాంకోసం ఆత్ర పడుతున్నాడేమో? అనుకుంటూ పై ఆఫీసర్ల తిట్లు తిని వేడిలో వున్నట్లుంది. అయినా తిట్లు ఆరోగ్యానికి మంచివేలే. యెదురు దెబ్బలు తింటేనే గట్టిపడేది అనుకుంటూ కోటయ్య తాను తిరిగిగా టోంచేసి వచ్చాడు. ఇంకా మంచంలోంచి లేవని కొడుకును చూచి 'యేదైనా గొతవలో యిరుక్కోలేదు కదా! అనే అనుమానం కలిగింది. కొడుకును కదిపాడు.

"యేం అట్లా వున్నావు?"

"యీ పుద్యోగం నేను చెయ్యలేను, మనిషిన్న వాడెవ్వడూ చెయ్యలేడు."

-ఈశ్వరయ్య కంఠంలో ధ్వనించిన దృఢ నిశ్చయానికి కోటయ్య అదిరి

వచ్చాడు.

వీడెంత సులభంగా వుద్యోగం చెయ్యలేనంటున్నాడు? తన ముప్పయ్యైదేళ్ళ సర్వీసులో మాటవచుసకయినా తాను అనుకోని మాటను యెంత కష్టం లేకుండా అంటున్నాడు? గార్డుగా రిటయిరయినాననీ, పదిమంది పిల్లల సంసారమనీ, యే ఆధారం లేదనీ, పె ఆఫీసర్ల కడుపులూ కాళ్ళూ పట్టుకొని, నానా గడ్డి గరిచి టెంపరీగా వేయించుకొన్న ఫోరెస్టరుద్యోగాన్ని యెంత సునాయాసంగా తీసి పారవేస్తున్నాడు? ముండమోపి బి.ఎస్.సి.. డిగ్రీ తీసుకొని నాలుగేళ్ళు ఖాళీగా మూలను కూర్చున్నది మరచిపోయినాడేమో? మనిషన్న వాడెవడూ యీ వుద్యోగం చెయ్యలేడట! చేసే వాళ్ళంతా అడివి జంతువు లయినట్లు! యే దేవుడో దిగివచ్చి కల్పవృక్షాన్నో కామధేనువునో కోరుకోమంటే రిటయిరుమెంటు అనేది లేకుండా యెర్ర చందనం, మందలు మందలు మేకలూ వుండే రేంజిలో వాచరు వుద్యోగమయినా కోరుకునే, తన కడుపున యెట్లా వుట్టినాడు వీడు? చిన్నప్పటినుంచీ యింతే! తలతిక్క వెధవ. వీని తలకాయ రిపేరు చెయ్యాలి. లేకపోతే వీడెక్కడ తేలుతాడో వీడికే తెలియదు.

కోటయ్య నిశ్చయానికి వచ్చి కొడుకును అడిగాడు:

“ఏం? ఏ రేంజరు సారో, డి.యఫ్.వో. దొరో తిట్టినారా? ఈ కాలం ఆఫీసర్లు వొక ఆఫీసర్లూ, వీళ్ళ తిట్లు ఒక తిట్లూనా? తెల్లోడి రాజ్యంలోని ఆఫీసర్లయితే వాళ్ళు జాతీపుట్టు ఆఫీసర్లు. తిట్టినా సొగుసే. తన్నినా సొగుసే. బైట్రాటీలో వాచరుద్యోగంలో వున్నప్పుడు - నువ్వు వుట్టలేదు - వొకమారు యేం జరిగిందో తెలుసా?”

‘ఇక సోది మొదలయింది’ అనుకుంటూ ఈశ్వరయ్య అటు తిరిగి పడుకున్నాడు.

కోటయ్య పూసకం వచ్చినవాడిలా చెప్పకపోయాడు :

“డి.యఫ్.వో. దొర మన నల్లదో అయితే నేం? తెల్లదొరల నోటోంచి వూడిపడినోడు. క్యాంపుకొచ్చినాడు. దొరకేమో తెల్లవారి ఐదింటికే బెడుకాఫీ అలవాటు. అర్థరాత్రి కటిక చీకట్లో దగ్గున్న పల్లెకు నడిచిపోయి సేరు పాలు తెచ్చినానా! కాగబెడుతూంటే పొరపాటున వులికి పోయినాయి. పె ప్రాణాలు పెన్నే పోయినాయి. కాసిన్ని పాలు మిగిలే వాటితో కాఫీ చేసుకుని తీసుకపోయినా. ‘ఇంత నల్లగుండేం కాఫీ?’ అని చిందులు దొక్కినాడు. కావలసిన పాలు దొరకలేదని అబద్ధమాడినా. ‘పాల్లెకపోతే నీ పెళ్ళాం చళ్ళు పిండి కాఫీ కలపాలా లంజకొడుకా...అని’”

“వాన్ని అక్కడే అడవిలోనే పాలిపెట్టుక పోయినావా, అప్పుడే.”

ఈశ్వరయ్య అటు తిరిగి పడుకున్న వాడల్లా లేచి కూచుని వుద్రేకంతో అన్నాడు.

కోటయ్య పకపకా నవ్వి ప్రశ్నించాడు :

“అడవిలోకి వచ్చే కట్టెల మోపులోళ్ళనో, మేకలోళ్ళనో మనం అట్లానే తడతామనుకో? వాళ్ళు మనల్ని పాతి పెతుతున్నారా? పెద్ద జీవాలు పెద్ద జీవాలే. సన్నచీవాలు సన్నజీవాలే!”

ఈశ్వరయ్య దిగున మంచం మీంచి లేచి కూచొని వుద్రేకంతో చెప్పుకొన్నాడు :

“అందుకే నేననేది. సన్న జీవాలను హింసించే యీ పనికి మాలిన వుద్రేకం వద్దని. యీ దినం రేంజాఫీసరు రెయిడుకు పోవాలన్నాడా? పోయినాం. యెందుకో తెలుసా? నెల కొక్కసారి యేదో వొక కేసు బుక్ చెయ్యకపోతే మా మొగుళ్ళు వూచుకోరట! రెవెన్యూ చూపాలట! పైన ప్లయింగ్ స్క్వాడ్ భయం. నమ్మకముంది కాదు; అడవిని రక్షించడానికి కాదు... యీవాళ రెయిడ్లో దొరక్క దొరక్క యీ దినమో రేపో చావడానిక్కూకున్న ముసల్ దొరికింది— కట్టెల మోపుతో. పది పండ్రెండ్రు కూడా లేని యిద్దరు పిల్లకాయలు దొరికి నారు—అరమూటె బొగ్గులో. మరో ముసలోడు పది బడుగు మేకలో దొరికినాడు.

ఆ దృశ్యాన్ని తలచుకుంటేనే కడుపు మండుతుంది. మా వాళ్ళు తరిమితే, కట్టెల మోపుమీద పడి ముసల్ కులబడింది. పిల్లకాయలేమో కాంపల్లో పడినారు. వాళ్ళ దగర గతికైనా కూడా మా వాళ్ళు వాళ్ళను బండతిట్టు తిట్టడం, తన్నడం. “మొన్ననే వొక కోడిపెట్టను తెచ్చిస్తినే, మీ దూము తగలా అంతలోనే యింత అన్నేయమా?” అని రెంజరుతో ఆ ముసల్ మొత్తుకుంది. ‘మేకపిల్లను తోలి పెట్టినానే, మేం తిని బతికేదెట్లా?’ అని ముసలోడు యేడ్చినాడు. యీ ఘోరానికి తోడు మోపుకు పడి, మేకకు అయిదూ కాంపవుండు. అరమూటె బొగ్గులకు ముప్పయి రూపాయలు కాంపవుండు. యెక్కణ్ణుంచి తెచ్చికడతారు? మళ్ళీ అడవి కొస్తారు, కట్టెలకూ, బొగ్గులకూ, మేకల మేతకూ. మళ్ళీ తన్నులు, కాంపవుండ్! యీ ఘోరాలు నేను చెయ్యలేను. యీ అడవి డ్యూటీ నాకు వద్దు. యీ రకం అడవి రక్షణ నాకు చేతకాదు. కటిక దర్మిదుల్ని పీక్కుతినే యీ వుద్రేకం నాకు వద్దు. చేతనయితే అడవి మీద లక్షలు సంపాదించే వాళ్ళను వట్టుకోవాలి.”

ఈశ్వరయ్య తన బాధనూ, అక్కసునూ వెళ్ళగక్కాడు. గుండె తేలిక అయింది. మళ్ళీ మౌనంగా పడుకున్నాడు.

కొడుకు మాటలు విని కోటయ్యకు మతి పోయింది. ఆ మధ్య ఎప్పుడో చూసిన కురుక్షేత్ర నాటకం మనసులో మెదిలింది. జీవితంలో తాను గడించిన అనుభవ సారాన్ని బోధించాడు:

“వారే నాయనా! నువ్వుండేది అడవి. నువ్వు చేసేది అడివుద్యోగం. నువ్వేమీ అదేంది జీవకారుణ్య సంఘమోడివి కావు. యెవడి బతుకు వాడిది. నువ్వు ఆర్చేవాడివి కాదు తీర్చేవాడివి కాదు. వుద్యోగంలో చేరి పదిరోజులన్నా కాలేదు. నీ వాలక మేదో విచిత్రంగా వుంది. వాడెవడో బుద్ధుని మాదిరి మాటలాడు తున్నావు. నేను కొన్ని అడుగుతాను చెప్పు. యెవడో జాలిపడితేనే నీకు వుద్యోగం దొరికిందా? లేదే, మరి నాకు రెండు చూడు వేల ఖర్చెట్లా అయింది? రేపు యే ఆఫీసర్లో వచ్చి తలకోస గెస్టువుసులో దిగి డిన్నర్లంపే, జాలిపడి నీ రేంజరు నిన్నోదులుతాడా? వదలడే. దమ్మిటీ లంచం ముట్టుకోకపోయినా ‘గతికి వుంటావులే నా కొడకా, నీ భాగం యే యిన్నూరో తీసకరా’ అనడా, ఆ మీసాల రేంజిరోడు? మామూళ్ళు వసూలు కావా? నీ పెండ్లాం రేపు పుట్టింటి నుంచీ కొడు కునో కూతుర్నో యెత్తుకుని వస్తే వాళ్ళను జాలిపడి లోకం సాకుతుందా? సాకదే. అడవి మీద బతికే వాళ్ళు, వాళ్ళ తిప్పలేవో పడతారు. వాళ్ళమీద బతికేది మన వుద్యోగం. యిట్లా జాలీగీలీ మాటలు వద్దు. అడవిలో బతుకిది. మబ్బు మీదేసు కొని కూచోవద్దు. నువ్వేదో అడవి మీద లక్షలు సంపాదించే వాళ్ళను పట్టా లంటాన్నావు. అదేం కాలేజీల్లో స్ట్రీయికు అనుకున్నావా? శాంతమ్మ మాదిరివాళ్ళు అడవి మీద లక్షలు సంపాదిస్తున్నారు. నిజమే వాళ్ళనేం జేస్తావు - వాళ్ళకు మచ్చిక కావడం తప్ప? చిల్లరోళ్ళ సంగతంటావా? వాళ్ళంతే. రిజర్వు ఫారెస్టులో మేక అరుపు పింటే నిద్దరో వున్నా మేకకు పావలా మామూలు కోసం చెయ్యి చాస్తున్నాడే - మీ డి. యఫ్. వో. ఆ దొరకులేని జాలి నీ కెందుకు? న్యాయమో అన్యాయమో నువ్వెవడు చెప్పడానికి? అడవి రూల్సు అట్లున్నాయి...”

కొడుకేమీ జవాబు చెప్పలేదే అని “యేమంటావు?” అని కోటయ్య ఈశ్వరయ్యను హెచ్చరించాడు. ఈశ్వరయ్య నిద్రపోయాడని తెలుసుకున్నాడు. ‘అదేందీ వుద్యోగ వైరాగ్యం అయి వుంటుందిలే’ అని కోటయ్య నవ్వుకొని పడకేశాడు. కొడుకు తిండి తినకుండా పడుకున్నందుకు కోటయ్య మనసు కలత పడింది.

నిద్రపోతున్న ఈశ్వరయ్య మనసులో యేవేవో చిత్రాలు, చెవుల్లో వింత వింత శబ్ద తరంగాలు. ఈశ్వరయ్య మెదడును యెవరో కుదిపినట్లయింది. ముళ్ళ చెయ్యితో గుండెను కెలికినట్లయింది. మనసును తొలిచినట్లయింది.

ఈశ్వరయ్య కల సాగిపోతోంది:

యెవరూ? యెవరది?

రిజర్వు ఫారెస్టులో కాకి దుస్తులు. కాకి దుస్తులో కట్టెలమోపు ముసల్లి; దింపిరిజాట్ల పిల్లలు; మేకల ముసీలోడు. కట్టెలమోపులు మోసూ, బొగ్గుల మూటలు యెత్తుకొనివస్తూ, మేకలు కాస్తూ డి.యఫ్.వో, రేంజరు, గార్డులు. కాకి దుస్తులోని వాళ్ళు, మురికి చిరుగు బట్టల డి.యఫ్.వోనూ, రేంజరునూ, గార్డులనూ, వాళ్ళల్లోనూ తిడుతూ, తరుముతూ తంతున్నారు.

అశ్చర్యంగా వుంది. తిరగబడరే? పిళ్ళకేం పొయ్యేకాలం?

తాను దూరంగా నిలబడి చూస్తున్నాడు.

అరే! అదేం?

ప్లయింగ్ స్కాడ్! రెడ్ సాండర్స్ ప్లయింగ్ స్కాడ్!

దిక్కుతోచని వురుకులు! దిక్కు తెలీని గెంతులు!

అడవి కంపల్లో, ముళ్ళపొదల్లో, రాళ్ళ సముద్రంలో,

వురురులూ, పరుగులూ, గెంతులూ,

ముసలి డి.యఫ్.వో. కట్టెలమోపు మీద వేసుకున్నాడు.

మీసాల రేంజరు కంపల్లో పడ్డాడు.

తను నవ్వుతున్నాడు.

నవ్వుతూ నవ్వుతూ తను మేకగా మారిపోయాడు.

మే...మే...మే...

తనను తండ్రి తోలుకొనిపోతున్నాడు.

'పో ముండా, అడవిలో మెయ్యి' అంటున్నాడు.

యెవరది? యెక్కడా చూచినట్లు గుర్తులేదు. ముసల్లే. అందమైన స్త్రీగా మారిపోయింది. ఆమెచుట్టు డి.యఫ్.వోలు, రేంజర్లు.

మేక దొరికిపోయింది. తను దొరికిపోయాడు.

'మేకపోతు మాంసం బాగుంటుంది' అంది ఆవిడ...శాంతమ్మా?

కాకి దుస్తులవాళ్ళు తన గొంతు కోస్తున్నారు.

మే...మే...మే...

తన గర్భిణీ భార్య యేడుస్తోంది.

రక్తం...రక్తం...అడవి అంతటా రక్తం...బొగ్గుల కోసం కాలేపే అడవి మంటల రక్తం...తన గొంతు విడివడి...

ఈశ్వరయ్యకు భయంతో మెలకువ వచ్చింది. గుండెలు గుబగుబలాడాయి. పీడకల. ఆ రాత్రి అంతా ఈశ్వరయ్యకు నిద్రలేదు.

తెల్లవారిందో లేదో, వాచరు వచ్చి “డి.యఫ్.వో దొరగారు గెస్తుహపుసుకు అర్థంటుగా రమ్మంటున్నార”ని చెప్పాడు. కళ్ళమంటలతో, విసుగుతో, అసహనంతో, యూనిఫాం మార్చుకొని ఈశ్వరయ్య ఫారెస్టు బంగళా చేరుకున్నాడు.

డి.యఫ్.వో యెగాదిగా చూసూ తాపీగా తెల్పాడు:

“మీ రేంజరాఫీసరు వారం రోజులు సెలవు పెట్టాడు. యే క్షణాన్నయినా ఫ్లయింగ్ స్క్వాడ్ రావచ్చు, కాస్తా వొళ్ళు జాగ్రత్త పెట్టుకొని వుండు సెక్షన్లో. తలతిరుగుడు పనులు చేశావో యింటికి పోతావు.”

తనేం తలతిరుగుడు పనులు చేస్తాడని అనుకుంటున్నాడో ఈశ్వరయ్య డి.యఫ్.వోనే అడగా అనుకున్నాడు. నోరెండిపోయి నోట మాటరాలేదు.

అంతలోనే డి.యఫ్.వో అన్నాడు :

“గార్డు పోలయ్య చెబుతాడు మిగతా. యూ కెన్ గో...” చెమట తుడుచు కుంటూ ఈశ్వరయ్య బయటపడ్డాడు.

కోపాన్ని దిగమింగుకుంటూ గార్డు పోలయ్యను, ఈశ్వరయ్య అడిగాడు :

“యేమిటి పోలయ్యా; యేమిటంట?”

“దొరగారి మాటలా! నువ్వెట్లా ఉద్యోగం చేస్తావు సార్? నిన్ననేమో ఆ కట్టెలోళ్ళను చూచి ‘పాపం పాపం’ అంటవి. మీ నాయన కడుపున పొరపాటున పుట్టినావు. గార్డు అయితేనేం మీ నాయన పిల్లరాజు యేలినట్లు రాజ్యం యేలినాడూ యీ అడవిని-ఉద్యోగం చేసినన్నాళ్ళూ నువ్వెమో...”

—పోలయ్య నవ్వుటం మొదలు పెట్టాడు.

ఫారెస్టురు ముందు గార్డు నవ్వుటం ఈశ్వరయ్యకు నచ్చలేదు. కేకరు గుర్తు కొచ్చింది. పోలయ్య వయసు గుర్తుకొచ్చి తమాయించుకున్నాడు.

“అసలు విషయం చెప్పు” అన్నాడు.

“ఏంటేదు సార్! రెడ్ సాండర్స్ ఫ్లయింగ్ స్క్వాడు డి.యఫ్.వో. కు మన రేంజిమీదే కన్ను. వున్నట్టుండి మీద పడుతాడు. ఏ అర్థరాత్రో. యమస్త్రిక్టు. యెర్రచందనం ఉండేదీ మన రేంజిలోనే, బయటికి పోయేదీ మన రేంజి నుంచే, మరీ మన సెక్షన్ నుంచే. యే వెధవ నా కొడుకో ఫలానా టయింలో ఫలానా లారీలు పోతాయని, ఫలానా చోట పట్టుకోవచ్చునని ఇన్ఫర్మేషను యిస్తాడు. దానికితోడు మన గార్డు నా కొడుకులూ, వాచరు గాడిద కొడుకులు యిస్పార్మెంట్లుగా వుంటారు. లారీలు దొరుకుతాయి. నమ్మకద్రోహం చేసినామని శాంతమ్మ మనుషులు మనపని పడతారు. షరీకైనామని, సరిగా డ్యూటీ చేయడం లేదని ఫ్లయింగ్ స్క్వాడ్లోళ్ళు పైకిరాసే రిమార్కులు. ఇదొక గూటం! మన దొర గారు రిటైర్మెంట్ కు దగ్గర్లో వున్నారా? ఈ గొడవంతా యెందుకని ఫ్లయింగ్

స్వామి వచ్చేది ముందుగానే కనుక్కొని శాంతమ్మ మనుషులకు తెలప
మంటారు."

"ఆ మాట నీతో చెప్పినారా?"

"పై ఆఫీసర్ల నోటితో చెప్పారా సార్? మనం కనుక్కోవాల. తంటాలు
పడాల-వొకరి సొమ్ము ఆశించినాం..."

"యెవరి సొమ్ము?"

"తెలీనటు మాటాడావేం సార్? మీ నాయన చెప్పలేదా? అడుగు...
నువ్వొకా కొత్త కదా?"

ఈశ్వరయ్యకు ఆ మర్మమేదో మనసుకు తట్టింది. అడవి పరిపాలన,
అడవి న్యాయం, అడవి పంపకాలమీద ఆధారపడ్డాయనుకొన్నాడు. ఈశ్వరయ్య
వీరసంగా అడిగాడు :

"అయితే ఇప్పుడేం చేయాలంటావు?"

"చేసేదేముంది సార్? ఆ రెంజరు సారు వూర్లో లేడు. ఈ శాంతమ్మ
మహాతల్లెమో ఎర్రచందనం రెండు లారీలోడ్లు రేపు రాత్రికే మద్రాసు తోలి
తీరాలని మొండికేసింది. జపాను సీమరు మర్నాడే పోతుందట! ఈ ప్లయింగు
స్వామి డి.యఫ్.వో. వచ్చినాడంటే తాను తినడు. వొకర్ని తిననీడు. వొక
అరగంట ఆ దొరతో మాట్లాడినామా మనంకూడా ఇన్సార్మెంటుగా మారిపోతాము.
నువ్వొకా చూల్లేదుకానీ."

ఈశ్వరయ్యకు ప్లయింగ్ స్వామ్ డి.యఫ్,వో.ను చూడాలనిపించింది.
పోలయ్య దిగులు ముఖంతో అన్నాడు :

"చూడు సార్! నా పెండ్లాం తిరుపతి ఆస్పత్రిలో వుంది. సీరియస్గా
వుందని మనిషి వచ్చినాడు. మన దొరగారికి కూడా చెప్పినా. సెలవుపెట్టి పోతా.
నువ్వేమో మీ నాయనకు యీ విషయం చెప్పు చాలు. రిటదయితేనేం యిలాంటి
వాడిలో డిపార్టుమెంటుకు యెంత తోడో! నేనుంటే బాగుండేది. కానీ నాభార్య..."

"పాపం! నువ్వెళ్ళు. ఆమె కెట్టుందో? ఏదో తంటాలు పడవచ్చులే, మిగతా
మన వాళ్ళతో."

ఈశ్వరయ్య సానుభూతి, పోలయ్యని శ్రణం పాటు కదిలించింది.

తను అబద్ధమాడినా నమ్మినాడు. ఏక్కడో స్కూలు టీచరుగా స్థిమితంగా
వుండవలసినోడు. ఇంకా సంపాదించాలని ముదనష్టపు కోటయ్య అడవిలో పడేసి
నాడు. యేం నెత్తికి తెచ్చుకుంటాడో ?

పోలయ్య జాలిపడి తప్పుకున్నాడు.

ఈశ్వరయ్య మనసు తీవ్రంగా మథనపడ సాగింది. అతనిలో భయం, వెర్రి వుత్సాహం; 'పెద్ద జీవాలకు మచ్చిక కాకూడదు, పడితే వాటిపనే పట్టాలనే సాహసం తలయెత్తింది. కట్టెల ముసలిదానిలాంటి యే కుందేలునో వెంటాడడం కాదు. చేతనయితే శాంతస్మృతిలాంటి పులుల్ని వేటాడాలి. తరిమి తరిమి నీళ్ళు తాగించి చంపి చంపి...'

బి.యస్సీ చదువుకునే రోజుల్లో సమ్మె నాయకత్వం వహించి. వొక పెద్ద హోటలు వాడి మెడలు వంచి ధరలు తగ్గించిన రోజులు ఈశ్వరయ్యకు గుర్తు కొచ్చాయి. వొక నిశ్చయానికి వచ్చాడు.

యింటికి వెళ్ళి తండ్రికి పోలయ్య చెప్పిన విషయాలు చెప్పాడు, ఈశ్వరయ్య. కోటయ్య, ఈశ్వరయ్య వేపు మెచ్చుకోలుగా చూసూ అన్నాడు :

"ఇప్పుడు నువ్వు పనిచేస్తున్న యీ నెరబయలు సెక్షన్ పదేండు పని చేసినా - ఆఫీసర్లకూ, కంట్రాక్టర్లకూ, అడివిమీద బతికే ప్రతిజీవికీ వెడకాకుండా వాళ్ళు బతికినారు. మనల్ను బతకనిచ్చినారు. రేపు ఫ్లయింగ్ స్కాడ్ వస్తుంది. ఆ వూత్తుకోట రూటు తప్పించు..."

ఈశ్వరయ్య తలాడించాడు.

మరుసటిరోజు రాత్రి ఫ్లయింగ్ స్కాడ్ జీపు రానేవచ్చింది. ఈశ్వరయ్యను కూడా వెంట తీసుకొని అడివిలోని రూటగాలింపు జరిగింది. తెల్లవారు జామున నాలుగు గంటల ప్రాంతంలో వూత్తుకోట దగ్గర మాటువేస్తే అనుకున్న రెండు నెంబర్లగల లారీలు కనిపించాయి. కనిపించినట్టే కనిపించి రాష్ట్ర సరిహద్దు దాటి మద్రాసు రాష్ట్రంలోకి వెళ్ళి మాయమయ్యాయి.

లారీలు దొరక్కపోయినా ఈశ్వరయ్య ఫ్లయింగ్ స్కాడుకు బదిలీ అయ్యాడు. అంతలోనే ఫ్లయింగ్ స్కాడ్ డి.యఫ్.వో. రాజారావు కర్నూలు వర్కింగ్ ప్లాన్ కు మారిపోయాడు. రాజారావు బదిలీతో ఈశ్వరయ్య నడుం విరిగినట్టయింది. తిరిగి రెగులర్ సెక్షన్ కు బదిలీ జరిగింది.

రెగులర్ సెక్షన్ ఫారెస్టుగా ఛార్జి తీసుకున్న రోజు కోటయ్య అతి శాంతంగా కొడుకుకు చెప్పాడు :

"నీ దేశ సేవలు అందరికీ తెలిసినాయి. ఆ దినం లారీలు దొరికివుంటే తెలిసి వుండేది. యెవడో తలతిక్కనాకొడుకు ఆఫీసరు స్ట్రిక్టుగా వుంటాడు. దేశ మంతా వాళ్ళతోనే నిండిందనుకోకు. వాడితోనే యేదో జరుగుతుందనుకునేవు? నీ ఫ్లయింగ్ స్కాడు డి.యఫ్.వో, మెప్పులు నిన్ను రక్షింపవు. రెగులరోళ్ళు నీమీద కావలసిన పిటీషను పెట్టించినారు. డబ్బుగుంజి తింటున్నావని పిటీషను పెట్టింది, నువ్వు జాలిపడిన మేకలోల్లు. మర్యాదగా బతకడం నేర్చుకో."

నీ పెండ్లాం పిలలవెపు చూడు. నువ్వు, నేనూ, మనకంటే తగ్గోళ్ళని యేడిపించి బతకార్చిన వాళ్ళమే తప్ప, మనకంటే పైవాళ్ళ నేదో పొడుస్తా మనుకోవడం మన నాశనానికే.”

ఈశ్వరయ్య అయోమయంలో పడ్డాడు. కొత్తగా ఫ్లయింగ్ స్కాడుకు వచ్చిన డి.యఫ్.వో. తన ట్రాన్స్ఫర్ కు యెందుకు ఒప్పుకున్నట్టో ఈశ్వరయ్యకు అర్థంకాలేదు. తనమీద మేకలోళ్ళు పెట్టినారని ముసలోడంటున్నది అబద్ధం. సర్వాబద్ధం. వాళ్ళెప్పుడూ అడిచేయరు, చేయలేరు అనుకున్నాడు.

ఆ సాయంత్రం సెక్షన్లో మేకలమంద వుందనీ, డి.యఫ్.వో. దొర వెళ్తున్నారనీ పోలయ్య పరిగెత్తుకుంటూ వచ్చి ఈశ్వరయ్యతో చెప్పాడు. ఈశ్వరయ్య పరుగుతీశాడు.

తన సెక్షన్లో, తలకోన బీటులో.

కాకీదుస్తుల హడావిడి.

కలెలమోపులు యొక్క డివక్కడ పడవేసి తన్నులు, కాంపవుండ భయంతో పరిగెత్తిపోతున్న పిల్లా పీచూ, ముసలీ ముతకా. తోకలు తెగినట్లు అరుస్తూ అడవి అంతటా చెల్లాచెదరయి గెంతుల్లో, పరుగుల్లో మేకలు, మేకపిల్లలు...

డి.యఫ్.వో. కరిచాడు :

“డ్యూటీలో లేకుండా యొక్కడ చచ్చావు బ్లాగర్డ్? ఫ్లయింగ్ స్కాడ్ కు యిన్చార్జ్ ను యివ్వను చచ్చావా? బొక్కలో పెడతాను. యిప్పుడొచ్చిన పిటీషన్లు చాలు, పరుగెత్తు. పట్టుకో వాళ్ళను యూ రాస్కెల్ ! మేకల్ని మళ్ళించు, వూరి అలా చూస్తావేం? కళ్ళు తిరుగుతున్నాయా? గో...రన్...”

ఎవర్ని తిడుతున్నాడో తెలీని బండబూతుల్లో ఈశ్వరయ్య అడ్డంగా అడవిలో మేకలవెంట...మేకలో కలిసి...

○ డిసెంబరు 1978, జ్యోతి మాసపత్రిక.